

प्रादेशिक समाचार  
आकाशवाणी, भोपाल  
प्रातःकालीन समाचार

## मुख्य समाचार :-

- प्रधानमंत्री नरेंद्र मोदी आज असम दौरे पर, गुवाहाटी में 5 हजार 450 करोड़ की विकास परियोजनाओं का उद्घाटन करेंगे
- मुख्यमंत्री डॉ. मोहन यादव आज खंडवा में 1.25 करोड़ लाइली बहनों के खातों में 1 हजार 836 करोड़ रुपये भेजेंगे
- बुरहानपुर को आज मिलेगी 696 करोड़ के विकास कार्यों की सौगात, मुख्यमंत्री 32 परियोजनाओं का लोकार्पण और 48 का भूमिपूजन करेंगे।
- राज्यपाल ने भोपाल में रेडक्रॉस की नई प्रबंधन समिति को सेवा और समर्पण के लिए दी शुभकामनाएं

## प्रधानमंत्री- असम दौरा

प्रधानमंत्री नरेन्द्र मोदी आज असम में एक दिन के दौरे पर रहेंगे। वे सुबह साढ़े दस बजे डिब्रूगढ़ जिले के मोरन बाईपास पर बने आपातकालीन लैंडिंग सुविधा का निरीक्षण करेंगे। प्रधानमंत्री वहां लड़ाकू, परिवहन विमान और हेलीकॉप्टर का हवाई प्रदर्शन भी देखेंगे। यह सुविधा पूर्वोत्तर में अपनी तरह की पहली है। इसके अलावा, श्री मोदी गुवाहाटी में 5 हजार 450 करोड़ रुपये से अधिक की विभिन्न विकास परियोजनाओं का उद्घाटन करेंगे।

## **मुख्यमंत्री- लाइली बहना योजना**

मुख्यमंत्री डॉ. मोहन यादव आज खंडवा जिले के पंधाना से 1.25 करोड़ लाइली बहनों के खातों में 1 हजार 836 करोड़ रुपये भेजेंगे। अब तक इस योजना में कुल 52 हजार 304 करोड़ रुपये लाभार्थियों को मिल चुके हैं। इसके अलावा मुख्यमंत्री 255 करोड़ रुपये के विकास कार्यों का भूमि-पूजन और 354 करोड़ रुपये के 11 विकास कार्यों का लोकार्पण भी करेंगे। इसमें खंडवा नगर निगम की सीवरेज परियोजना, पंधाना बस स्टैण्ड, शॉपिंग कॉम्प्लेक्स और रैन बसेरा के निर्माण कार्य शामिल हैं।

## **मुख्यमंत्री- बुरहानपुर**

इसके अलावा मुख्यमंत्री आज बुरहानपुर भी जाएंगे। यहां वे 696 करोड़ 37 लाख रुपये के विकास कार्यों की सौगात देंगे। इस कार्यक्रम में 32 पूर्ण हुए परियोजनाओं का लोकार्पण और 48 नए कार्यों का भूमिपूजन होगा। इस दौरान विभिन्न विभागों की विकास प्रदर्शनी भी लगेगी और हितग्राहियों को योजनाओं का लाभ वितरित किया जाएगा।

## **नोहलेश्वर महोत्सव**

मुख्यमंत्री डॉ. मोहन यादव ने कल दमोह जिले में "नोहलेश्वर महोत्सव" का शुभारंभ किया। इस मौके पर उन्होंने जिले के लिए कई महत्वपूर्ण घोषणाएं भी कीं।

दमोह जिले में नोहलेश्वर महोत्सव और बागेश्वर धाम में आयोजित सामूहिक विवाह समारोह में शिरकत करने के बाद देर शाम मुख्यमंत्री डॉ. मोहन यादव ने भोपाल स्थित भारत भवन के 44वें स्थापना दिवस समारोह का शुभारंभ किया। मुख्यमंत्री ने कहा कि कला समाज को जोड़ने का सबसे बड़ा माध्यम है। उन्होंने बताया कि कला से दूरियाँ घटती हैं, मन हल्का होता है और समाज में सौहार्द बढ़ता है।

## दीक्षांत समारोह

केंद्रीय कृषि और कल्याण मंत्री शिवराज सिंह चौहान कल नई दिल्ली के पूसा स्थित ICAR-भारतीय कृषि अनुसंधान संस्थान के 64वें दीक्षांत समारोह में शामिल हुए। इस अवसर पर उन्होंने नए स्नातकों को डिग्री प्रदान की और उनके उज्ज्वल भविष्य के लिए शुभकामनाएं दीं। श्री चौहान ने छात्रों से अपील की कि उन्होंने जो कृषि की शिक्षा प्राप्त की है, उसका उपयोग खेती और किसानों की भलाई के लिए करें, ताकि भारत की खाद्य सुरक्षा और किसानों की आय में योगदान दिया जा सके।

## राज्यपाल बैठक

राज्यपाल मंगुभाई पटेल ने कल भोपाल स्थित लोकभवन में रेडक्रॉस की मध्य प्रदेश शाखा की नई प्रबंधन समिति के साथ बैठक की। उन्होंने नवगठित सदस्यों को सेवा और समर्पण के साथ कार्य करने की शुभकामनाएं दीं। बैठक में रेडक्रॉस अस्पताल के संचालन, ओपीडी, मरीजों की संख्या और वित्तीय व्यवस्थाओं पर चर्चा हुई।

## एआई इम्पैक्ट सम्मेलन

16 फरवरी से 20 फरवरी तक नई दिल्ली में प्रस्तावित भारत-एआई इम्पैक्ट सम्मेलन में बीस देशों के नेता हिस्सा लेंगे। इसमें फ्रांस के राष्ट्रपति इमैनुअल मैक्रॉन, ब्राजील के राष्ट्रपति लूला डी सिल्वास और स्पेन के राष्ट्रपति पेद्रो सांचेज समेत अन्य नेता शामिल हैं। विदेश मंत्रालय ने बताया कि सम्मेलन में बोलिविया, क्रोएशिया, फिनलैंड, ग्रीस, गयाना, कजाकिस्तान, लिक्टेंस्टीन, सर्बिया और स्लोवाकिया के प्रतिनिधि भी होंगे। इसके अलावा 45 से अधिक देशों के प्रतिनिधि और संयुक्त राष्ट्र महासचिव समेत कई अंतरराष्ट्रीय संगठन के वरिष्ठ अधिकारी भी चर्चा में भाग लेंगे।

## उप मुख्यमंत्री- वृक्षारोपण

रीवा जिले के बसामन मामा गौवंश वन्य विहार परिसर में जगदगुरु राजेन्द्र दास महाराज और उप मुख्यमंत्री राजेन्द्र शुक्ल ने पंचवटी वृक्षारोपण कार्यक्रम में पाँच

पवित्र वृक्ष लगाए। उप मुख्यमंत्री ने खुद वाहन चलाकर महाराज जी को गौशाला और प्राकृतिक खेती का अवलोकन कराया। इस मौके पर उप मुख्यमंत्री ने शिव नगर में दुकानों और कार्यालय भवन का भूमिपूजन भी किया।

### **गेहूँ समर्थन मूल्य**

राज्य के खाद्य मंत्री गोविंद सिंह राजपूत ने बताया कि रबी 2026-27 में समर्थन मूल्य पर गेहूँ उपार्जन के लिए अब तक 20 हजार 98 किसानों ने पंजीयन कराया है। उन्होंने किसानों से 7 मार्च तक पंजीयन कराने की अपील की है। इस साल गेहूँ का न्यूनतम समर्थन मूल्य 2 हजार 585 रुपए प्रति क्विंटल तय किया गया है। पंजीयन के लिए राज्य में 3 हजार 186 सुविधा केन्द्र बनाए गए हैं और किसानों को मोबाइल एसएमएस व ग्राम पंचायतों के सूचना पटल के जरिए भी जानकारी दी जा रही है।

### **प्रधानमंत्री जनमन आवास योजना**

छिंदवाड़ा ने प्रधानमंत्री जनमन आवास योजना में 99 प्रतिशत घर बनाकर इतिहास रचने का काम किया है। यहां प्रशासन ने आदिवासी भारिया परिवारों के लिए रिकॉर्ड समय में 1052 घर बनाए हैं।

### **समाधान योजना**

राज्य सरकार की समाधान योजना का दूसरा और अंतिम चरण 28 फरवरी तक चलेगा। इस दौरान तीन माह से अधिक बकाया वाले उपभोक्ता एकमुश्त राशि जमा कर 50 से 90 प्रतिशत तक सरचार्ज में छूट ले सकते हैं।

### **मौसम**

राज्य में 16 फरवरी के बाद मौसम थोड़ा बदल सकता है। पश्चिमी विक्षोभ के असर से बादल छा सकते हैं। फिलहाल भोपाल, इंदौर और कई शहरों में दिन में गर्मी बढ़ी है, लेकिन पचमढ़ी, खजुराहो और कटनी जैसी जगहों की रातें ठंडी बनी

हुई हैं। मौसम वैज्ञानिकों का कहना है कि फरवरी में दिन गर्म और रातें ठंडी रहेंगी, तेज सर्दी या घना कोहरा नहीं होगा।

## एशियन गेम्स 2026

एशियन गेम्स 2026 के लिए भारतीय नौकायन टीम में मध्य प्रदेश वॉटर स्पोर्ट्स अकादमी के 10 खिलाड़ी चुने गए हैं। इसमें अकादमी के पांच वर्तमान और पांच पूर्व खिलाड़ी शामिल हैं। ये खिलाड़ी अलग-अलग स्पर्धाओं में भारत का प्रतिनिधित्व करेंगे।

## टी20 विश्व कप

आईसीसी पुरुष टी20 विश्व कप में आज तीन मैच खेले जाएंगे। सुबह 11 बजे कोलंबो में आयरलैंड का सामना ओमान से होगा, दोपहर 3 बजे कोलकाता में इंग्लैंड और स्कॉटलैंड भिड़ेंगे, जबकि शाम 7 बजे अहमदाबाद में न्यूजीलैंड दक्षिण अफ्रीका से खेलेगा।

## अब कुछ समाचार

- 1- प्रधानमंत्री सूक्ष्म खाद्य उद्यम उन्नयन वर्ष 2025-26 अंतर्गत जिला प्रशासन के मार्गदर्शन में दो दिवसीय सेमिनार तथा जिला स्तरीय पुष्प प्रदर्शनी का आयोजन आज और कल ग्रामीण हाट बाजार ढक्कनवाला कुआं इन्दौर में किया जाएगा।
- 2- सतना जिले के चित्रकूट में श्रद्धालुओं की सुरक्षा को देखते हुए मध्यम और भारी वाहनों के प्रवेश पर रोक लगा दी गई है
- 3- नर्मदापुरम जिले की पचमढी के प्रसिद्ध चौरागढ़ मंदिर में महाशिवरात्रि के अवसर पर लाखों श्रद्धालु दुर्गम पहाड़ी मार्ग पार कर भगवान भोलेनाथ के

दर्शन के लिए पहुंच रहे हैं।

- 4- धार में परिवार कल्याण कार्यक्रम अंतर्गत आयोजित शिविर में निर्धारित मानकों से अधिक नसबंदी किए जाने का मामला संज्ञान में आने पर मुख्य चिकित्सा एवं स्वास्थ्य अधिकारी कई अधिकारियों को कारण बताओ नोटिस जारी किया गया है।
- 5- डिंडौरी में 17 फरवरी को एक दिवसीय युवा संगम “रोज़गार मेला” आयोजित किया जाएगा।
- 6- शाजापुर जिले में खाद्य सुरक्षा सुनिश्चित करने के लिए जिला प्रशासन द्वारा विशेष जांच अभियान जारी है।
- 7- झाबुआ में कलेक्टर के निर्देशन में शासकीय आदर्श महाविद्यालय राणापुर में लर्निंग लाइसेंस शिविर आयोजित किया गया। शिविर का उद्देश्य विद्यार्थियों को सरल और त्वरित सेवा उपलब्ध कराना रहा।
- 8- ओरछा में प्रमुख सचिव पर्यटन एवं प्रबंध संचालक मध्य प्रदेश टूरिज्म बोर्ड डॉ. इलैया राजा टी. के निर्देशन में एवं कलेक्टर के मार्गदर्शन में कल समीक्षा बैठक आयोजित की गई।